

ایمان کا ذائقہ

(مسلم، رقم ۳۴)

عَنِ الْعَبَّاسِ بْنِ عَبْدِ الْمُطَّلِبِ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: ذَاقَ طَعْمَ الْإِيمَانِ مَنْ رَضِيَ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ رَسُولًا.

”حضرت عباس ابن عبدالمطلب رضی اللہ عنہ بیان کرتے ہیں کہ انھوں نے رسول اللہ صلی اللہ علیہ وسلم کو فرماتے ہوئے سنا: اس شخص نے ایمان کا مزہ چکھا جو اللہ کے رب ہونے، اسلام کے دین ہونے اور محمد (صلی اللہ علیہ وسلم) کے رسول ہونے پر دل و جان سے راضی ہو گیا۔“

لغوی مباحث

ذاق: چکھا، کھالیا۔ یہاں یہ مادی کے بجائے معنوی شے کے لیے آیا ہے اور اس سے نیل وادراک مراد ہے۔ یعنی کسی چیز کو پالینا اور اسے دل و دماغ کا حصہ بنالینا۔

طعم: لذت مراد ہے۔ اسی معنی کے لیے ایک دوسری روایت میں حلاوة (مٹھاس) کا لفظ آیا ہے۔

راضی: لفظی مطلب ہے: راضی ہوا، خوش ہوا۔ یہاں اس سے دل کا انشراح، قناعت، مسرت اور سیری مراد ہے۔

معنی

اس روایت میں تین باتیں سمجھنے کی ہیں۔ پہلی اور نمایاں ترین چیز یہ ہے کہ دین بطور خاص ایمانیات کے ایک خاص پہلو کو ”ایمان کی لذت چکھنے“ سے تعبیر کیا گیا ہے۔ دوسری چیز دین کے ساتھ وابستگی کے لیے ”راضی ہونا“ کے لفظ کا استعمال ہے۔ اور تیسری چیز یہ ہے کہ نبی صلی اللہ علیہ وسلم نے اللہ کے رب ہونے اور اپنے رسول ہونے اور اسلام کے دین ہونے کے پہلو کو نمایاں کیا ہے۔

اصل میں یہ روایت دین کے ساتھ وابستگی کے نفسیاتی پہلو کو نمایاں کرتی ہے۔ کسی شے کو حاصل کرنے کے لیے اس کا ذائقہ چکھ لینے کی تعبیر بہت معنی خیز ہے۔ گویا ایک ایسی چیز ہے جس کو پالینے کی تمنا موجود ہے۔ لیکن اس کو پالینے کی حقیقت کیا ہے اس کا شعور واضح کرنا پیش نظر ہے۔ چکھ لینا کی تعبیر سے جیسا کہ ہم نے معنی بیان کرتے ہوئے لکھا ہے نیل وادراک مراد ہے۔ لیکن یہ نیل وادراک وہ ہے جو پالنے والے کو ایک سرشاری اور اطمینان بھی فراہم کرتا ہے۔

راضی ہونا کی تعبیر بھی اپنے اندر یہی حقیقت دھکتی ہے۔ آدمی جس چیز پر راضی ہو جاتا ہے تو پھر وہ اسی کے ساتھ وابستہ ہو جاتا ہے۔ گویا اس نے اپنی تلاش کی منزل کو پال لیا ہے اور اب اسے کسی دوسری چیز کی حاجت نہیں رہی۔ خالق کائنات ہی اس کا رب ہے، اس کا آقا و مولا ہے اور اس کا پروردگار ہے یہ بات جب اس کے علم سے بڑھ کر اس کی زندگی بن جاتی ہے اور وہ سب کے درچھوڑ کر صرف ایک اللہ کے در سے وابستہ ہو جاتا ہے تو یہ اللہ کے رب ہونے پر راضی ہونا ہے۔ اسلام کی تعلیمات جب علم میں آتی ہیں اور حق کی تلاش اور جستجو مکمل ہو جاتی اور آدمی یہ محسوس کرتا ہے کہ اب اسے اپنی زندگی کے شب و روز گزارنے کے لیے کسی اور رہنمائی کی ضرورت نہیں ہے تو یہ اسلام کے دین ہونے پر راضی ہونا ہے۔ جب تک کوئی آدمی اللہ کی رضا کے لیے قرآن و سنت ہی کو کافی نہ سمجھتا ہو، اسے خبردار رہنا چاہیے کہ وہ حقیقت میں اسلام کے دین ہونے پر راضی نہیں ہے۔ یہی معاملہ نبی صلی اللہ علیہ وسلم کے رسول ہونے کا ہے۔ وہ ہدایت و رہنمائی جس پر آخرت کی فلاح کا انحصار ہے صرف نبی صلی اللہ علیہ وسلم کی سکھائی ہوئی ہدایت و رہنمائی ہے۔ جب کسی شخص کی آنکھیں اس غرض کے لیے صرف انہی کی ذات والا صفات کی طرف اٹھیں تو یہ محمد بن عبد اللہ صلی اللہ علیہ وسلم کے رسول ہونے پر راضی ہونا ہے۔

وہ شخص جس نے توحید کے اقرار، نبی صلی اللہ علیہ وسلم کی رسالت اور آپ کے لائے ہوئے دین میں دل کا اطمینان، باقی ادیان و نظریات سے مستغنی ہونے اور اسلام پر عمل کرنے میں رغبت کی کیفیات کا تجربہ کر لیا یہی وہ شخص ہے جس کے بارے میں ارشاد ہوا ہے کہ اس نے ایمان کا ذائقہ چکھ لیا۔

اس روایت میں جس نفسیاتی کیفیت کو بیان کیا گیا ہے وہ بعینہ وہی بات ہے جس کے لیے قرآن مجید میں ’حسبنا اللہ‘ اور ’رضوا عنه‘ وغیرہ کی تعبیرات اختیار کی گئی ہیں۔

متون

کتب حدیث میں یہ روایت جزوی فرق کے ساتھ انھی الفاظ میں نقل ہوئی ہے۔ وہ فرق روایت کے آخری جملے میں ہے۔ مسلم نے ’رسولا‘ درج کیا ہے جب کہ زیادہ تر مرویات میں ’نبیا‘ کا لفظ آیا ہے۔ مضمون کی مناسبت ’نبیا‘ کے لفظ سے زیادہ ہے۔ مسند احمد کی ایک روایت میں دونوں کو جمع کر دیا گیا ہے۔

یہی مضمون دوسرے اسلوب میں بھی روایت ہوا ہے مثلاً مسلم ہی کی ایک روایت ہے:

ثَلَاثٌ مَنْ كُنْ فِيهِ وَجَدَ بَهْنِ حَلَاوَةٍ ”جس آدمی میں یہ تین خصلتیں ہوں وہ ان کے الایمان من كان الله ورسوله احب اليه مما سواهما وان يحب المرء لا يحبه الا لله وان يكره ان يعود في الكفر بعد ان انقذه الله منه كما يكره ان يقذف في النار. (رقم ۴۳)

اور اس کے رسول ان کے سوا ہر چیز سے زیادہ محبوب ہوں۔ دوسرے یہ کہ وہ جب کسی آدمی سے محبت کرے تو اللہ ہی کے لیے کرے۔ تیسرے یہ کہ وہ کفر میں لوٹ جانے کو جبکہ اللہ نے اسے اس سے نکال دیا ہے اسی طرح ناپسند کرے جس طرح وہ آگ میں ڈالے جانے کو ناپسند کرتا ہے۔“

اسی طرح صاحب مرقاة نے دیلمی کی ”مسند الفردوس“ کے حوالے سے ایک روایت نقل کی ہے جس میں حضور نے یہی بات بطور ذکر تعلیم کی ہے:

الظواهر السنتكم قول لا اله الا الله ”اپنی زبان سے بار بار اس بات کو دہراؤ کہ اللہ کے سوا کوئی الہ نہیں اور محمد اللہ کے رسول ہیں اور یہ کہ اللہ ہمارا رب ہے، اسلام ہمارا دین ہے اور محمد ہمارے

تسألون عنها في قبوركم. (مرقاۃ ۷۱/۱) نبی ہیں۔ کیونکہ تم سے تمہاری قبروں میں اس کے بارے میں پوچھا جائے گا۔“

کتابیات

مسلم، رقم ۳۴، ۴۳، ۱۸۸۴۔ ترمذی، رقم ۲۶۲۳۔ احمد، رقم ۱۷۷۸، ۱۷۷۹۔ ابن حبان، رقم ۱۶۹۲۔ ابویعلیٰ،
رقم ۶۶۹۲۔

www.javedahmadghamidi.com
www.ghamidi.net